

رامزاننىڭ شاراپىتىدىن تولۇق بەھرىمەن  
بولۇشتىكى 10 تەۋسىيە  
[ئۇيغۇرچە]

عشر توصيات للاستفادة من شهر رمضان المبارك  
[باللغة الأويغورية]

مۇھەممەد يۇسۇپ

محمد يوسف

تەكشۈرۈپ بىكىتكۈچى: ن. تەمكىنى

المراجعة: ن. تمكيني

ريباد شەھرى رەبۋە رايونى دىن تەشۋىقات  
ھەمكارلىق مەركىزى

المكتب التعاوني للدعوة وتوعية الجاليات بالربوة بمدينة الرياض

1428 2007

islamhouse.com

# رامزاننىڭ شاراپىتىدىن تولۇق بەھرىمەن

## بولۇشتىكى 10 تەۋسىيە

بارچە ماختاش ۋە مەدھىبەلەر ئالەملەرنىڭ پەرۋەردىگارى ئاللاھ تائالاغا خاستۇر. دۇرۇد، دۇئا ۋە سالاملار ئىنسانىيەتنى بەختلىك قىلىش ئۈچۈن ئەۋەتىلگەن ئۇلۇغ پەيغەمبەر ھەزرىتى مۇھەممەد ئەلەيھىسسالامغا بولسۇن.

ھەممىگە مەلۇمكى، رامزان ئىبىي ئۆزىنى ئىسلاھ قىلىش، يامان ئادەتلەرنى تاشلاش، ئېسىل پەزىلەتلەرنى، گۈزەل ئەخلاقلارنى ئۆزىدە يەرلەشتۈرۈش، ئىستىقامەتتە مۇستەھكەم بولۇش ۋە ئىماننى يېڭىلاش پۇرسىتىدۇر. رامزان ئىبىدىكى روزا تەربىيە خاراكتېرلىك ئىبادەت بولۇپ، بۇ روزىدىن مەقسەت ئەتىگەندىن كەچكىچە قورساقنى ئاچ قويۇپ بېھۋەدە قىيىنلىش ئەمەس، بەلكى نەپسىنىڭ ئىستەكلىرىنى كونترول قىلىشنى ۋە سەبىرچانلىقنى ئۆگىنىش، چىدام ۋە ئىرادىنى تىكلەشتىن ئىبارەتتۇر. شۇڭا پەيغەمبەر ئەلەيھىسسالام روزىنىڭ ئاساسلىق مەقسىدىنى ئىخچاملاپ: «روزا يېمەك ۋە ئىچمەكنى تەرك ئېتىشلا ئەمەس، بەلكى روزا تۇتقانلىق دېگەن پايدىسىز ئىشلاردىن ۋە گۇناھ قىلىشتىن توسۇلۇشتۇر. بىراق سېنى تىللىسا، مەن روزىدارمەن» دېگەن دەپ كۆرسەتكەن.

رامزان ئىبىي بىر ئايلىق تەربىيىلىنىش كۇرسى بولۇپ، بۇ كۇرسىغا كىرگەنلەرنىڭ قانچىلىك كۆپ نەرسىلەرنى ئۆگىنىۋېلىشى ياكى كىرگەن پېتى چىقىپ كېتىشى ھەركىمنىڭ ئۆزىگە باغلىق ئىش. پەيغەمبەر ئەلەيھىسسالام بىر ھەدىسىدە: «ھەقىقىي بەختسىز ئاللاھنىڭ بۇ مۇبارەك ئايدىكى رەھمەت ۋە مەغپىرىتىدىن مەھرۇم قالغان كىشىدۇر» دەپ كۆرسەتكەن.

رامزان كۇرسىدا ئادەتلەر ئۆزگىرىدۇ. بۇ ئۆزگىرىش يامان ئادەتلەرنىڭ ياخشىلىققا، ناچار ئەخلاقنىڭ ئېسىللىككە، پاسسىپلىقنىڭ ئاكتىپلىققا، بېپەرۋالىقنىڭ

مەسئۇلىيەتچانلىققا، بېخىللىقنىڭ ياردەمسۆيەرلىككە، ھورۇنلۇقنىڭ تىرىشچانلىققا ئۆزگىرىشىنى تەقەززا قىلىدۇ.

تاشلىغىلى بولمايدۇ دېگەن يامان ئادەتلەرنى تاشلاشنىڭ ئەڭ ياخشى پۇرسىتى رامزان ئېيىدۇر. چۈنكى كۆنۈپ قالغان ئادەتنى تاشلاش نەپسكە ھەقىقەتەن ئېغىر تۇيۇلىدىغان قىيىن بىر ئىش. ئەمما رامزاندا يېمەك - ئىچمەك ۋە نەپسنىڭ پۈتۈن ئىستەكلىرىنى تاشلاش جەريانى بۇ يامان ئادەتلەرنىمۇ تاشلاش ئۈچۈن چوقۇم شەرت شارائىت يارىتىپ بېرىدۇ.

تەۋسىيە:

قەدىرلىك مۇسۇلمان قېرىندىشىم! رامزان كۈرسىدىن بەھرىمەن بولۇش ۋە پۈتۈن سەلبىي ئادەتلەرنى ئىجابىيلىققا ئۆزگەرتىش ئۈچۈن ئالدى بىلەن ئۇلارنى سىز ئۆزىڭىزنى تەكشۈرۈپ چىقىڭ. يالغۇز جىمجىت ئولتۇرۇپ ئۆزىڭىزنىڭ سەلبىي تەرەپلىرىڭىزنى بىر- بىرىلەپ تىزىملاپ چىقىڭ ئاندىن ئۇلارنى ئىسلاھ قىلىش ۋە ياخشى ئادەتلەرگە ئۆزگەرتىشنىڭ يولىنى ئىزدەڭ.

مەن ئۆزۈم ۋە سىز ئۈچۈن تۆۋەندىكىلەرنى تەۋسىيە قىلىمەن:

1- تېز ئاچچىقلىنىدىغان ئادىتىڭىز بولسا، رامزاننىڭ ھۆرمىتى يۈزىسىدىن ئۆزىڭىزنى تۇتۇپلىشقا ئادەتلىنىڭ. بۇ، غەزەپلەنگەندە ئاللاھ تائالاغا سېغىنىپ شەيتاننىڭ شەرىدىن پاناھ تىلەش ۋە ئۆزىڭىزنىڭ رامزان ئېيىدا ئىكەنلىكىڭىزنى خاتىرىلەش بىلەن بولىدۇ. چۈنكى غەزەب شەيتاندىن كېلىدىغان بىر سەلبىي ئادەت. بۇ يامان ئادەت سەۋەبى بىلەن كۆپلىگەن سەلبىي نەتىجىلەرنىڭ چىقىدىغانلىقى ئېنىق. ئەمما رامزاندا شەيتانلارنىڭ باغلىنىدىغانلىقى(يەنى كۈچسىز قالىدىغانلىقى) توغرىلىق ھەدىسلار بار. بۇ پۇرسەت بىزنىڭ ئاچچىقلانغاندا ئۆزىمىزنى تۇتۇپلىشنى ئۆگىنىشىمىز ئۈچۈن ئايرىم بىر پۇرسەت.

2- ئەگەر سىزنىڭ تاماكا چېكىدىغان يامان ئادىتىڭىز بولسا، رامزان ئېيى سىز ئۈچۈن تېپىلماس پۇرسەت. رامزاندا تاشلىغىلى بولمىغان يامان ئادەتلەرنى باشقا ۋاقىتلاردا تاشلاش تېخىمۇ قىيىن، بەلكى مۇمكىن ئەمەس. رامزاندا يېمەك -

ئىچمەك ۋە نەپسنىڭ بارلىق ئىستەكلىرىنى كۈندۈزى تاشلاش پۇرسىتى بىلەن ئىپتىئادىدىن كېيىنمۇ، سەبىر قىلىپ، چىن ئىرادە باغلاپ تاماكاغا يېقىنلاشماسلىق كېرەك. تاماكا خومارى ئەگەر ئىنسان چىداملىق بولسا، بىر قانچە مىنۇت داۋام قىلىپ ئۈنۈملۈك كېتىدىغان بىر خومار. تاماكا ئىستىكى كەلگەن چاغلاردا دىققىتىڭىزنى باشقا ئىشلارغا بۇرۇش ئارقىلىق ئۇنىڭ ۋاقىتلىق قىيىنىشىدىن قۇتۇلالايسىز. خومار تۇتقان ۋاقىتتا ئۆزىڭىزنى ئاللاھ تائالانىڭ زىكرى بىلەن مەشغۇل قىلىش ئەڭ ياخشى چارىدۇر. مۇندىن باشقا تاماكنى قەتئىي ئويلىماسلىق، ئېسىگە كېلىپ قالغان ھامان پىكىرنى باشقا ياققا قارىتىش، ئولتۇرغان بولسا ئۆرە تۇرۇش ياكى ئەكسىنى قىلىش قاتارلىقلارمۇ سىزگە ياردەمچى بولىدۇ.

3- ئەگەر سىزنىڭ يالغان ئېيتىدىغان ئادىتىڭىز بولسا، رامزاندا يالغان ئېيتىشنىڭ قانچىلىك ئېغىر گۇناھ ئىكەنلىكىنى، پەيغەمبەر ئەلەيھىسسالامنىڭ بۇ ھەقتە كەلگەن ھەدىسلىرىنى ۋە ئۆزىڭىزنىڭ ئۇلۇغ رامزان ئېيىدا ئىكەنلىكىڭىزنى ئويلاڭ. رامزاندىلا ئەمەس، بەلكى پۈتۈن ئۆمرىڭىز ئىچىدە قەتئىي يالغان سۆزلىمەسلىك نىيىتى بىلەن ئۆزىڭىزنى ئىسلاھ قىلىشقا بەل باغلاڭ. پەيغەمبەر ئەلەيھىسسالامدىن ساھابىلار «يارەسۇلەللاھ! مۆمىن ئادەم ئوغۇرلۇق قىلامدۇ؟» دەپ سورىغاندا، پەيغەمبەر ئەلەيھىسسالام ئۇلارغا: «ھەئە» دەپ جاۋاب بەرگەن. يەنە ئۇلار «مۆمىن ئادەم ھاراق ئىچەمدۇ؟» دەپ سورىغاندا، پەيغەمبەر ئەلەيھىسسالام «ھەئە» دەپ جاۋاب بەرگەن. ئاندىن ئۇلار «مۆمىن ئادەم يالغان سۆزلىمەمدۇ؟» دەپ سورىغاندا، پەيغەمبەر ئەلەيھىسسالام «ياق! مۆمىن ئادەم يالغان سۆزلىمەيدۇ» دەپ جاۋاب بەرگەن. يالغان ئېيتىشنىڭ گۇناھىنىڭ ئېغىرلىقى ئۈچۈن بۇ ھەدىس يېتەرلىك دەپ ئويلايمەن.

4- ئەگەر سىزدە كىشىلەرنى ئالدايدىغان يامان ئادەت بولسا، پەيغەمبەر ئەلەيھىسسالامنىڭ «كىمكى بىزنى ئالدايدىكەن، ئۇ بىزدىن ئەمەس» دېگەن سۆزىنى، ئۆزىڭىزنىڭ شاراپەتلىك رامزان ئېيىدا ئىكەنلىكىڭىزنى، رامزاندا كىشىلەرنى ئالداشنىڭ ئادەتتىكى ۋاقىتتا ئالدىغاننىڭ گۇناھىدىن نەچچە ھەسسە ئېغىر

بولدىغانلىقىنى ئويلاڭ. چۈنكى رامزان ئېيىدا قىلىنغان ياخشى ئەمەللەرگە ھەسسەلەپ ئارتۇق ساۋاب بېرىلدىغانلىقى قۇرئان كەرىم ۋەپەيغەمبەر ئەلەيھىسسالامنىڭ ھەدىسلىرى بىلەن ئىسپاتلانغان بىر ھەقىقەت بولغىنىدەك، پۈتۈن ئىسلام ئۆلىمالىرى قەدىمدىن ھازىرغىچە، رامزاندا ئىشلەنگەن يامانلىقلارنىڭ گۇناھىنىڭ باشقا ئايلاردىكىدىن ئەلۋەتتە ئېغىر بولىدىغانلىقىغا بىردەك ئىتتىپاقتۇر.

رامزان ئېيى گۇناھ ئىشلەش ئېيى ئەمەس، بەلكى تائەت - ئىبادەت ئېيىدۇر. مۇنداق بىر ئايدا گۇناھ ئىشلىگەنلەر بۇ ئاينىڭ قانۇنىيىتىگە ۋە تەقەززاسىغا خىلاپ بىر ئىشنى قىلغانلىقى سەۋەبلىكىمۇ ئېغىر گۇناھكار بولۇشقا لايىقتۇر.

5- ئەگەر سىزدە، ئائىلىڭىزدىكىلەرگە قوپال مۇئامىلە قىلىدىغان ياكى ئۇلارنىڭ تەربىيىسىگە كۆڭۈل بۆلمەيدىغان سەلبىي ئادەت بولسا، ئۇنى تاشلاپ، ياخشى ئادەتلەرگە ئۆزىڭىزنى كۆندۈرۈشكە بەل باغلاڭ. پەيغەمبەر ئەلەيھىسسالامنىڭ «سىلەرنىڭ ئەڭ ياخشىلىرىڭلار ئۆز ئەھلىگە ياخشى مۇئامىلە قىلىدىغانلاردۇر» ۋە «براۋىنىڭ پەرزەنتلىرىنى زاپا قىلىۋېتىشى ئۇنىڭ گۇناھكار بولۇشى ئۈچۈن يېتەرلىكتۇر» دېگەن ھەدىسلىرىنى، ئۆزىڭىزنىڭ ئاللاھ تائالانىڭ شەپقىتى، رەھىمىتى ۋە مەغپىرىتى ياغىدىغان ئۇلۇغ رامزان ئېيىدا ئىكەنلىكىڭىزنى، بۇ ئاينىڭ ياخشىلىق قىلىش ئېيى ئىكەنلىكىنى قايتا ئەسكە ئېلىڭ.

6- ئەگەر سىزدە، قۇرئاننى ئاز ئوقۇيدىغان ئادەت بولسا ياكى ئوقۇشنى بىلمىسىڭىز، رامزان ئېيى سىز ئۈچۈن تېپىلماس پۇرسەت. چۈنكى رامزان ئېيى قۇرئان كەرىم ئاللاھ تائالا تەرىپىدىن ھەزرىتى مۇھەممەد ئەلەيھىسسالامغا چۈشۈشكە باشلىغان ئاي، شۇڭا بۇ ئاي ئىسلام ئەھلىنىڭ نەزەرىدە «قۇرئان تىلاۋەت قىلىش ئېيى» دەپ ئاتىلىدۇ. رامزان ئېيىدىن قىلىدىغان ياخشى ئەمەللەرنىڭ ئەڭ ئالدىنقى قاتارىدا ناماز ئوقۇش، قۇرئان ئوقۇش، كۆپ دۇئا قىلىش كېلىدۇ. بۇ ئۈچىنىڭ ھەممىسى سىزنىڭ قۇرئان ئوقۇش ياكى ئۆگىنىشىڭىزنى تەقەززى قىلىدۇ. قۇرئان ئوقۇشنى بىلمەيدىغان كىشىنىڭ قۇرئان ئوقۇشنى ئۆگىنىشى ئۈچۈن رامزان

ئېيىدەك ياخشى پۇرسەت بولمايدۇ. قۇرئانى كۆپ ئوقۇشقا ئادەتلىنىش ئۈچۈنمۇ شۇنداق. رامزان ئېيىدا قۇرئان ئوقۇشنى ئۆگىنىپ چىقىش ھەقىقەتەن چوڭ بىر غەلىبە ۋە رامزاندىن ئالغان ئەڭ قىممەتلىك مول ھوسۇلدۇر.

7- ئەگەر سىزدە، جامائەت بىلەن ناماز ئوقۇشقا قىزىقمايدىغان، مەسجىدلەرگە ئاز چىقىدىغان سەلبىي ئادەت بولسا، رامزان ئېيى سىزنى يىلنىڭ پۈتۈن ئايلىرىدا بەش ۋاخ نامازنى مەسجىدلەردە ئوقۇشقا ئادەتلەندۈرۈش ئۈچۈن يېتەرلىكتۇر. شۇنىمۇ ئەسكەرتىش كېرەككى، رەمزاننىڭ سىزنى ياخشى ئادەتلەرگە كۆندۈرىشى ئۈچۈن سىزدە شۇنداق قەتئىي نىيەت ۋە بوشاشماس ئىرادە بولۇشى شەرت. ئۆزىڭىزنى جامائەت بىلەن ناماز ئوقۇشقا كۆندۈرۈش ئۈچۈن رامزاندا بەش ۋاخ ناماز ۋە تاراۋىھ نامازلىرى ئۈچۈن مەسجىدكە ھەر كۈنى ھازىر بولۇشنى ئالدىنقى شەرت دەپ بىلىڭ ۋە پەيغەمبەر ئەلەيھىسسالامنىڭ قىيامەت كۈنىنىڭ دەھشەتلىك ئىسسىقىدا ئەرلىرىنىڭ سايسىدا سايداش پۇرسىتىگە ئېرىشىدىغان بەتتە خىل كىشىنىڭ ئىچىدە «قەلبى مەسجىدكە تەئەللۇق بولغان (يەنى جامائەت نامىزىدىن قېپ قالمىدىغان) كىشى» دەپ سانىغانلىقىنى ئەسكە ئېلىڭ.

8- ئەگەر سىزدە، بېخىللىق، خەير - ساخاۋەت قىلمايدىغان ياكى ئاز قىلىدىغان سەلبىي ئادەت بولسا، رامزان ئېيىنىڭ بەرەكەت ئېيى ئىكەنلىكىنى، «پەيغەمبەر ئەلەيھىسسالام ئىنسانلارنىڭ ئەڭ سېخىسى ئېدى. بولۇپمۇ رامزاندا پەيغەمبەر ئەلەيھىسسالام خەير - ساخاۋەت قىلىشقا ئالدىراشتا ئەۋەتىلگەن شامالدىنمۇ بەك تېز ئىدى» دېگەن ھەدىسنى ئەسكە ئېلىڭ. ئاللاھ تائالانىڭ رامزان ئېيىدا قىلىنغان ياخشىلىققا باشقا ئايلاردىكىدىن نەچچە ھەسسە ئارتۇق ساۋاب ۋە بەرىكەت بېرىدىغانلىقىنى خاتىرىلەڭ. ئۆلىمالار قۇرئان كەرىمدىكى «قەدىر كېچىسى ساۋاب ۋە پەزىلەتتە مىڭ ئايدىن ئارتۇقتۇر» دېگەن ئايەتنىڭ مەزمۇنىغا ئاساسلىنىپ، رامزان ئېيىدا قىلىنغان بىر ياخشىلىققا مىڭ ھەسسە ئارتۇق ساۋاب يېزىلىدىغانلىقىغا ئىتتىپاقلاشقان. بۇ نېمىدېگەن كارامەت - ھە. بۇنى بىلگەن كىشى ئۈچۈن بىر ئاي رامزان ئازلىق قىلىدۇ.

9- ئەگەر سىزدە، ئۇرۇغ - توغقانلار ئارا سىلە - رەھىم قىلىشماستىن، خوشنىلار بىلەن ئىناق ئۆتمەسلىك، ئومۇمىي مۇسۇلمانلار بىلەن سۆيگۈ - مۇھەببەت ئىچىدە بولماسلىقتەك سەلبىي ئادەتلەر بولسا، رامزاندىن ئىبارەت بۇ تەربىيىلىنىش كۇرسىنىڭ ساپىسىدا، ئاللاھ تائالانىڭ ھەدىس قۇدىسىدا « سىلە - رەھىم مېنىڭ رەھىم سۈپىتىمدىن كەلگەن. كىمكى ئۇنى داۋام قىلدۇرىدىكەن، مەنمۇ ئۇنىڭغا شەپقىتىمنى داۋام قىلدۇرىمەن. كىمكى ئۇنى ئۈزۈپ قويدىكەن، مەنمۇ شەپقىتىمنى ئۇنىڭدىن ئۈزۈپ قويمەن» دېگەن سۆزىنى، پەيغەمبەر ئەلەيھىسسالامنىڭ « خاپىلىقلىرى تۈپەيلى خوشنىلىرىغا ئارام بەرمەيدىغان ئادەم مۆمىن بولالمايدۇ» ۋە « مۆمىن دىگەن؛ كىشىلەرگە تىلى ۋە قولى بىلەن زىيان يەتكۈزمەيدىغان كىشىدۇر» دېگەن ھەدىسلىرىنى ئەسكە ئېلىش. رامزان ئېيىنىڭ بىرلىشىش ۋە مۇسۇلمانلارنىڭ بىرلىكىنى، ئىناقلىقنى ئىزھار قىلىش ئېيى ئىكەنلىكىنى ئەسكە ئېلىش. ئاللاھ تائالانىڭ بۇ ئايدىكى سان - ساناقسىز نېمەتلىرىنى ئەسكە ئېلىش.

10- ئەگەر سىزنىڭ بىراۋغا ئاداۋىتىڭىز بولسا، ئاللاھ تائالا بۇ ئايدىكى چەكسىز كەچۈرۈمچانلىقىنى، پەيغەمبەر ئەلەيھىسسالامنىڭ « مۇسۇلمان كىشىنىڭ بىراۋغا ئۈچ كۈندىن كۆپ ئاداۋەت تۇتۇشى ھارامدۇر» دېگەن سۆزىنى، رامزان ئېيىدا پۈتۈن مۇسۇلمانلارنىڭ كەچۈرۈمچانلىقىنى، كەڭ قورساق بولۇشىنى ۋە ئىناقلىقنى ئالدىنقى ئورۇندا قويۇپ ھەممە بىرلىكتە ئاللاھ تائالانىڭ پەزىلىنى، رەھىمىنى ۋە مەغپىرىتىنى تىلەش يولىدا ئىلگىرلىۋاتقانلىقىنى، پۈتۈن مۇسۇلمانلار ئۈچۈن ياخشى دۇئالارنى ئورتاق قىلىش بىلەن ھەممىگە ياخشىلىق سوراۋاتقانلىقىنى كۆرۈڭ. ئاندىن سىزمۇ شۇ مۇسۇلمانلاردىن بولۇش سۈپىتىڭىز بىلەن سىزگە يامانلىق قىلغانلارنى كەچۈرۈۋېتىڭ. سىزنى سۆيىمگەنلەردىن سۆيگۈ - مۇھەببىتىڭىزنى ئايمىڭ. سىزگە بەرمىگەنلەرگە بېرىڭ. سىزگە سالام قىلمىغانلارغا ئاۋۋال سالام قىلىڭ. سىزگە يامانلىق تىلىگەنلەرگە سىز ياخشىلىق تىلەڭ. بۇ نەپىسكە ئېغىر كېلىدىغان ئىشلار. ئەمما ئاللاھ تائالانىڭ دەرگاھىدىكى ئەجرى، ساۋابى ۋە دەرىجىسى ھەقىقەتەن يۇقىرىدۇر. سىز بۇ ئەسنادا، پەيغەمبەرلەرنىڭ گۈزەل ئەخلاقىنى، قەۋملىرىنىڭ ئازابلىرىغا، مەسخىرىلىرىگە ۋە ئازابلىرىغا قارشى ئۇلارغا ئاللاھ تائالادىن ھىدايەت تىلىگەنلىكىنى،

مۇھەممەد ئەلەيھىسسالامنىڭ مەككە فەتھى بولغان كۈنىدە، بۇرۇن ئۆزىنىڭ بېشىغا تۆگىنىڭ ئىچى قېرىنلىرىنى ئارتىپ قويغان، ئۆزىنىڭ يۈرەك پارىسى بولغان قىزى زەينەب رەزىيەللاھۇ ئەنھانى ئۇرۇپ قورسىقىدىكى بالىسىنى چۈشۈرۈۋەتكەن ۋە ساھابىلارنى قىيناپ ئۆلتۈرگەن ۋەھشىي جىنايەتچىلەرنى ئىنتىقام ئېلىشقا قادىر تۇرۇپ كەچۈرۈۋەتكەنلىكىنى ئەسكە ئېلىڭ. بىز ئەنە ئەشۇ ئالىجاناپ پەيغەمبەرنىڭ ئۈمىتىمىز. ئەگەر راستىنلا مۇھەممەد ئەلەيھىسسالامنىڭ ئۈمىتى بولىدىغان بولساق، ئۇنىڭ ئەخلاقى بىلەن ئەخلاقلىنىشىمىز لازىم. ئەكسىچە بولغاندا، ئۆزىمىزنى ئۇنىڭغا مەنسۇپ قىلىشىمىز تەسكە توختايدۇ.

قەدىرلىك مۇسۇلمان قېرىندىشىم! يۇقىرىقى 10 تەۋسىيە مېنىڭ ئاللاھ تائالا رازىلىق ئۈچۈن ئىسلام مىللىتىگە خىزمەت قىلىش يولىدا سىزگە سۇنغان تەكلىپلىرىم. بۇ مېنىڭ يۈرەك سۆزلىرىم. پايدىلىنىشىڭىزغا ياراپ قالسا ئەجەپ ئەمەس دېگەن ئۈمىت بىلەن يازدىم. سەۋەنلىكلىرىم بولسا كۆرسىتىپ بېرىشىڭىزنى سورايمەن. ئاللاھ تائالا ھەممىمىزنى ئۇلۇغ رامزان ئېيىنىڭ شارائىتىدىن بەھرىمەن قىلغاي ئامىين. قەلىمىمنى سۆيۈملۈك پەيغەمبىرىمىزگە دۇرۇد، دۇئا ۋە سالاملار يوللاش بىلەن توختاتتىم.